

أَعُوذُ بِاللَّهِ مِنَ الشَّيْطَنِ الرَّجِيمِ ○ بِسْمِ اللَّهِ الرَّحْمَنِ الرَّحِيمِ ○
إِنَّمَا يُرِيدُ اللَّهُ لِيُذْهِبَ عَنْكُمُ الْجُسْمَ أَهْلَ الْبَيْتِ وَيُظْهِرَكُمْ تَطْهِيرًا ○ [الأحزاب: ٣٣]
(اے نبی کے گھروالو! اللہ تعالیٰ یہی چاہتے ہیں کہ تم سے (ہر طرح کی) گندگی دور فرمائے
تھیں اچھی طرح پاک صاف فرمادیں)

ذکر ازواج مطہرات

(رضی اللہ تعالیٰ عنہن)

تحریر:

محمد سلمان منصور پوری

جامعہ قاسمیہ مدرسہ شاہی مراد آباد

ناشر

المركز العلمي للنشر والتحقيق

لال باغ مراد آباد

باسمہ سبحانہ تعالیٰ

پیش لفظ

نحمدہ و نصلی علی رسلہ الکریم، اما بعد!
 یہ مضمون کئی سال قبل ایک سوال کے جواب میں لکھا گیا تھا۔ سوال یہ تھا کہ:
 ”سرور عالم حضرت نبی اکرم صلی اللہ علیہ وسلم نے کل کتنے نکاح فرمائے؟ اور آپ کے
 دنیا سے پرده فرمانے کے وقت کتنی ازواج مطہرات باحیات تھیں؟ نیز آپ نے اپنی زندگی میں
 کسی زوجہ مطہرہ کو خصتی سے پہلے یا خصتی کے بعد طلاق دی ہے یا نہیں؟“
 چنان چہ اس سوال کی روشنی میں یہ طویل مضمون تحریر کیا گیا، جس میں پیغمبر علیہ السلام
 کے تعدد ازدواج کی حکمتیں اور ازواج مطہرات کے بارے میں ضروری معلومات مختصر انداز
 میں جمع کردی گئی ہیں۔

مناسب معلوم ہوتا ہے کہ اس مضمون کو مستقل رسالے کی شکل میں شائع کر دیا جائے،
 امید ہے کہ قارئین کے لئے مفید ہوگا، ان شاء اللہ تعالیٰ۔

اللہ تعالیٰ اپنے فضل و کرم سے اس تحریر کو قبول فرمائیں، اور آخرت میں پیغمبر علیہ السلام
 کی شفاعت و معیت نصیب فرمائیں، آمین۔

فقط واللہ الموفق

احقر محمد سلمان منصور پوری غفرلہ

۱۴۳۲/۸/۲۲ء ۲۰۲۰/۸/۲۲ء





نحمدہ و نصلی علی رسلہ الکریم، اما بعد!

نبی اکرم صلی اللہ علیہ وسلم کے کثرتِ نکاح اور تعددِ ازواج پر دشمنانِ اسلام نے بہت ہائے واویلا اور شور و غوغٹا مچایا ہے، اور آب بھی وقفہ و قفقہ سے اس کے متعلق دریدہ دہنی کر کے اشتعال انگیزیاں کی جاتی ہیں۔

تو اس کے بارے میں واضح رہنا چاہئے کہ نبی اکرم صلی اللہ علیہ وسلم پیغمبر ہونے کی بنیاد پر عام انسانوں کے مقابلہ میں خاص امتیازات کے حامل تھے، اولًا آپ کی ذاتِ عالی صرف مردوں ہی کے لئے سرچشمہ ہدایت نہ تھی؛ بلکہ عورتوں کی ہدایت بھی آپ ہی کی ذاتِ عالی سے وابستہ تھی، اس لئے ضروری تھا کہ منتخب اور عفت ماب پا کیزہ خواتین آپ کے حرم میں آ کر دین براہ راست سیکھیں اور پھر دوسروں تک پہنچائیں۔

دوسرے یہ کہ اللہ تعالیٰ نے آپ کے اندر بے مثال جسمانی قوتیں ودیعت فرمائی تھیں، جن کا دوسراے انسان میں تصور نہیں ہو سکتا۔ (مجموع ازوائد / عن عبد اللہ بن عمر ۲۸۲ / وغيره)
تیسرا یہ کہ آپ نے جتنے بھی نکاح فرمائے ہیں وہ ملکی، قومی، ملی یا کسی فرد کے مصالح پر مبنی تھے، محض نفسانی خواہش پر ان کا مدارنہ تھا۔

اس کا خلاصہ کرتے ہوئے حضرت الاستاذ مولانا مفتی سعید احمد صاحب پالن پوری رحمۃ اللہ علیہ شیخ الحدیث دارالعلوم دیوبند تحریر فرماتے ہیں:

”رسول اللہ صلی اللہ علیہ وسلم نے ۲۵ ربرس کی عمر میں حضرت خدیجہ الکبریٰ رضی اللہ عنہا سے پہلا نکاح کیا، پھر ۲۵ رسال تک جب تک حضرت خدیجہ رضی اللہ تعالیٰ عنہا زندہ رہیں، آپ نے دوسرا نکاح نہیں کیا۔

حضرت خدیجہ الکبریٰ رضی اللہ عنہا کی وفات کے بعد چوں کہ گھر میں چھوٹی بچیاں تھیں اور رسالت کی ذمہ داری الگ تھی، اس لئے آپ نے خاندان کی عورتوں کے اصرار سے حضرت سودہ رضی اللہ عنہا سے نکاح فرمایا، جو بیوہ تھیں۔ اس وقت آپ کی عمر مبارک ۵۰ رسال تھی۔

اسی زمانہ میں آپ صلی اللہ علیہ وسلم کو خواب میں حضرت عائشہ صدیقہ رضی اللہ عنہا وکھلائی گئیں، اور کہا گیا کہ یہ آپ کی بیوی ہیں، چوں کہ اس وقت حضرت عائشہ صدیقہ رضی اللہ عنہا کی عمر پانچ چھ سال تھی، اس لئے اس خواب کی صورت واضح نہیں ہوئی، پھر اللہ تعالیٰ کی طرف سے سیدنا حضرت ابو بکر صدیق رضی اللہ عنہ کے دل میں یہ بات ڈالی گئی، اور انہوں نے اس نکاح کی تحریک کی، تو آپ صلی اللہ علیہ وسلم نے ان سے نکاح کر لیا، مگر ابھی وہ گھر آباد نہیں کر سکتی تھیں، اس لئے عملًا آپ کے گھر میں ایک ہی بیوی رہی، یہی ایک نکاح آپ صلی اللہ تعالیٰ علیہ وسلم نے کنواری عورت سے کیا ہے۔ باقی سب نکاح بیوہ عورتوں سے کئے ہیں، اور ہجرت کے بعد کئے ہیں، جب کہ آپ کی عمر مبارک ۶۵ تا ۷۰ رسال تھی، اور یہ نکاح ملی، ملکی اور شخصی مصالح کے پیش نظر کئے ہیں۔ مثلاً:

- (۱) حضرت زینب رضی اللہ عنہا سے نکاح لے پا لک کی رسم مٹانے کے لئے کیا ہے، اور اس نکاح کا حکم اللہ تعالیٰ نے سورۃ الاحزاب میں نازل فرمایا ہے، یہ ملکی مصلحت ہے۔
- (۲) اور حضرت ام حبیبة بنت ابی سفیان رضی اللہ تعالیٰ عنہما سے نکاح ملکی مصلحت سے کیا ہے، تاریخ کا طالب علم جانتا ہے کہ بدرا کے بعد اسلام کے خلاف تمام جنگوں کی کمان ابوسفیان کے ہاتھ میں رہی ہے، مگر حضرت ام حبیبة رضی اللہ عنہما سے نکاح کے بعد انہوں نے کوئی اہم فوج کشی نہیں کی، یہ اس نکاح کا فائدہ تھا۔

(۳) اور چند خواتین کی اسلام کے لئے بڑی قربانیاں تھیں، جیسے سیدنا حضرت ام سلمہ رضی اللہ عنہا، جب وہ بیوہ ہو گئیں تو ان کی دل داری کے لئے آپ نے ان سے نکاح کیا ہے۔ اور سیدنا حضرت حفصہ رضی اللہ عنہا سے نکاح حضرت عمر رضی اللہ عنہ کی دل جوئی کے لئے کیا ہے، یہ شخصی مصلحت ہے۔

غرض سمجھی نکاح انہی مقاصد ثلاثہ سے کئے ہیں، جن کی تفصیل طویل ہے، کوئی نکاح آپ صلی اللہ علیہ وسلم نے اپنی ضرورت کے لئے نہیں کیا؛ کیوں کہ آپ کی چیزیں بیوی حضرت عائشہ صدیقہ رضی اللہ تعالیٰ عنہا آپ کے گھر میں تھیں، اور یہ عمر طبعی ضرورت کی بھی نہیں تھی، وہ تو جوانی کا زمانہ ہے، جو آپ نے ایک بیوی کے ساتھ بسر کیا ہے، اور چوں کہ یہ تینوں مصالح ایسے تھے کہ ان کے لئے کوئی حد مقرر نہیں کی جاسکتی، اس لئے آپ صلی اللہ تعالیٰ علیہ وآلہ وسلم کے لئے نکاح کی تحدید نہیں کی گئی۔ (رحمۃ اللہ الواسیۃ شرح جیۃ اللہ البالغۃ ۹۹-۱۰۰)

اس تفصیل کو سامنے رکھ کر کوئی بھی منصف مزان آپ کے تعداد نکاح پر کوئی ابتکال نہیں کر سکتا۔

ازواد مطہرات کی تعداد

احادیث شریفہ اور سیرت کی اکثر کتابوں میں اس بات پر توافق ہے کہ حضرت نبی اکرم صلی اللہ علیہ وسلم کی وفات کے وقت ۹ ازواج مطہرات باحیات تھیں، جب کہ دو ازواج مطہرات یعنی حضرت خدیجہ اور حضرت زینب بنت خزیمہ رضی اللہ تعالیٰ عنہما آپ صلی اللہ علیہ وسلم کی حیات ہی میں وفات پا چکی تھیں۔

ان کے علاوہ متعدد خواتین سے آپ کا نکاح فرمانا بعض کتابوں میں مذکور ہے۔ چنانچہ ”متدرک حاکم“ میں منقول ہے کہ آنحضرت صلی اللہ علیہ وسلم نے کل ۱۸ نکاح فرمائے، جن میں سے ۷ عورتوں کا تعلق قبیلہ قریش سے تھا، اور ۶ عورتوں کا تعلق عرب کے دیگر قبائل سے تھا، اور ایک کا تعلق قریش کے حلفاء سے، اور ایک زوجہ مطہرہ نبی اسرائیل سے تھیں؛ تاہم ان خواتین کے ناموں اور قبیلوں کی تعیین میں سخت اختلاف ہوا ہے۔

ذیل میں ہم اولاً متفق علیہ ۱۱ آزاد اج مطہرات کا تذکرہ کریں گے، اُس کے بعد دیگر عورتوں کے بارے میں روایات کی روشنی میں مختصرًا گفتگو کریں گے۔ ملاحظہ فرمائیں:

(۱) اُم المؤمنین سیدنا حضرت خدیجہ الکبری رضی اللہ عنہا

آپ قبیلہ قریش کی انتہائی باوقار، سمجھدار اور باوجاہت خاتون تھیں، آپ نے خود پیغمبر علیہ السلام کی امانت داری اور اخلاقی فاضلہ سے متاثر ہو کر پیغمبر علیہ السلام کے حرم میں آنے کی پیش کش کی، جسے نبی اکرم صلی اللہ علیہ وسلم نے قبول فرمایا، پیغمبر علیہ الصلوٰۃ والسلام کے نکاح کے وقت حضرت خدیجہ رضی اللہ تعالیٰ عنہا کی عمر ۲۵ رسال اور نبی اکرم صلی اللہ علیہ وسلم کی عمر مبارک ۲۵ رسال تھی، یہ پیغمبر علیہ السلام کا پہلا نکاح تھا، جب کہ حضرت خدیجہ الکبری رضی اللہ عنہا کا تمیرا نکاح تھا، اس سے قبل وہ دو اور شوہروں (ابوہالہ بن زرارہ تیمی، اور عتیق بن عائز مخزوی) کے نکاح میں رہ چکی تھیں۔ (صحیح السیر ۱۱)

بعثت مبارکہ سے ۱۵ رسال قبل یہ نکاح ہوا، اور بعثت کے بعد ۱۰ رسال تک آپ باحیات رہیں، اس طرح کل ملا کر ۲۵ رسال پیغمبر علیہ السلام کی زوجیت میں رہنے کا شرف حاصل ہوا، اور آپ صلی اللہ علیہ وسلم کی حضرت ابراہیم رضی اللہ عنہ کے علاوہ سب اولادیں حضرت خدیجہ رضی اللہ عنہا ہی کے بطن سے ہی تھیں۔

امت میں سب سے پہلے نبی اکرم صلی اللہ علیہ وسلم کی رسالت پر اسلام لانے کا اعزاز بھی آپ کو حاصل ہے۔ دین کے لئے آپ کے بے مثال صبر و تحمل، صدق و وفاء اور سخت ترین حالات میں پیغمبر علیہ السلام کی تسلی اور دل داری کے روشن نقوش آپ کے حوالے سے تاریخ میں درج ہیں۔

آپ کی حیات میں پیغمبر علیہ السلام نے کسی دوسری عورت سے نکاح نہیں فرمایا۔

رمضان المبارک ۱۰ انبوی میں ہجرت سے تین سال قبل آپ کی ۵۵ رسال کی عمر میں وفات ہوئی، اور مکہ معلّمہ کے مشہور قبرستان ”جنتہ المعلّی“ میں مدفون ہوئیں۔

آپ کی وفات پر پیغمبر علیہ الصلوٰۃ والسلام کو بڑا صدمہ ہوا، بعد میں بھی پیغمبر علیہ السلام

موقع بموقعاً حضرت خدیجہ رضی اللہ عنہا کو یاد فرمایا کرتے تھے۔ رضی اللہ تعالیٰ عنہا وارضا ہا۔

(الاصابہ فی تمییز الصحابة ۲/۸۵، ۲۸۰-۲۸۱، اسد الغابہ ۲/۸۷ وغیرہ)

(۲) اُم المؤمنین سیدنا حضرت سودہ بنت زمعہ رضی اللہ عنہا

آپ کا تعلق بھی خاندان قریش سے تھا، آپ کا پہلا نکاح چجاز ابھائی "سکران ابن عمر" سے ہوا، بعد ازاں حضرت خدیجہ رضی اللہ عنہا کی وفات کے بعد ہجرت سے تقریباً ۳۳ رسال پہلے پیغمبر علیہ الصلوٰۃ والسلام نے آپ کو اپنی زوجیت کے لئے قبول فرمایا، ہجرت سے قبل ہی آپ کی رخصتی ہو گئی تھی۔

آپ بلند قامت اور بھاری جسم والی تھیں، پیغمبر علیہ السلام نے اخیر عمر میں آپ کو طلاق دینے کا ارادہ فرمایا تھا، لیکن آپ نے درخواست کی کہ میں چاہتی ہوں کہ آخرت میں میرا حشر آپ کی ازواج مطہرات میں ہو، اس لئے چھوڑنے کا ارادہ نہ فرمائیں، چنان چہ پیغمبر علیہ السلام نے اپنا ارادہ موقوف فرمادیا، بعد ازاں حضرت سودہ رضی اللہ عنہا نے اپنی باری اُم المؤمنین سیدنا حضرت عائشہ صدیقہ رضی اللہ عنہا کو ہبہ فرمادی۔

آپ بڑی عبادت گزار اور صدقہ خیرات کی شوqین تھیں، امیر المؤمنین سیدنا حضرت عمر رضی اللہ عنہ کی خلافت کے آخری زمانہ میں آپ کی وفات ہوئی۔ رضی اللہ عنہا وارضا ہا۔ (الاصابہ فی تمییز الصحابة ۲/۲۵۳۶-۲۵۳۷ و ا DAR المعرفہ بیروت، اسد الغابہ ۲/۱۵۸-۱۵۹)

(۳) اُم المؤمنین سیدنا حضرت عائشہ صدیقہ رضی اللہ عنہا

آپ خلیفہ اول سیدنا حضرت ابو بکر صدیق رضی اللہ تعالیٰ عنہ کی صاحبزادی تھیں، ہجرت سے تین سال قبل ۶ ریاے رسال کی عمر میں مکہ مظہر میں پیغمبر علیہ السلام سے آپ کا نکاح ہوا، اور ہجرت کے بعد مدینہ منورہ میں ۹ رسال کی عمر میں آپ کی رخصتی ہوئی، آپ بڑی عاقلہ اور فاضلہ خاتون تھیں، اور پیغمبر علیہ الصلوٰۃ والسلام کی چیزی زوجہ مطہرہ تھیں، کئی امتیازی خوبیاں

آپ میں پائی جاتی ہیں، جو مختصر ادرج ذیل ہیں:

- (۱) آپ کے نکاح سے پہلے حضرت جبریل علیہ الصلوٰۃ والسلام نے پیغمبر علیہ السلام کو آپ کی صورت دکھائی تھی کہ یہ آپ کی ہونے والی زوجہ مطہرہ ہیں۔
- (۲) آپ ہی سے پیغمبر علیہ الصلوٰۃ والسلام نے کنواری ہونے کی حالت میں نکاح فرمایا۔ آپ کے علاوہ بقیہ سب آزاد واج مطہرات بیوہ یا مطلقہ تھیں۔
- (۳) حضور اکرم صلی اللہ علیہ وسلم کے ساتھ آپ کے ایک بستر پر لیٹے ہوئے ہونے کی حالت میں وحی کا نزول ہوتا تھا۔
- (۴) سبھی موجود آزاد واج مطہرات میں پیغمبر علیہ الصلوٰۃ والسلام کو آپ سے سب سے زیادہ تعلق تھا۔
- (۵) واقعہ افک میں آپ کی برأت سے متعلق قرآن کریم کی واضح آیات نازل ہوئیں۔
- (۶) آپ کو حضرت جبریل علیہ الصلوٰۃ والسلام کو دیکھنے کا شرف بھی حاصل ہوا۔
- (۷) آپ رضی اللہ عنہا ہی کے جھرہ مبارکہ اور آپ کی گود میں پیغمبر علیہ الصلوٰۃ والسلام کی وفات ہوئی۔
- آپ کے بارے میں پیغمبر علیہ الصلوٰۃ والسلام نے ارشاد فرمایا کہ: ”عائشہ کی فضیلت دیگر عورتوں پر ایسی ہے جیسے ثرید کی فضیلت دیگر کھانوں پر۔“
- آپ کے حوالہ سے ذخیرہ احادیث میں ۲۲۱۰ روایات منقول ہیں، جو آپ کی علمی جلالتِ شان کی دلیل ہے۔ بڑے بڑے صحابہ اور تابعین نے آپ سے علم حاصل کیا، اور مسائل معلوم کئے۔ حضرت امام زہری فرماتے ہیں کہ: ”اگر حضرت عائشہ صدیقة رضی اللہ عنہا کا علم ایک طرف اور دیگر آزاد واج مطہرات؛ بلکہ سبھی عورتوں کا علم دوسرا طرف رکھا جائے تو حضرت عائشہ رضی اللہ عنہا کا علم ہی زیادہ افضل ہوگا۔“

پیغمبر علیہ السلام کی وفات کے وقت حضرت عائشہ رضی اللہ عنہا کی عمر مبارک صرف ۱۸ ارسال تھی۔ اور ۷۵۸ یا ۷۵۹ ہجری میں ۷۶ رسال کی عمر میں آپ کی وفات ہوئی اور جنتہ اُبیق

میں مدفون ہیں۔ رضی اللہ تعالیٰ عنہا وارضاہا۔ (المستدرک للحاکم ۵/۵-۱۱) ادارہ کتب العلمیہ بیروت، الاصابہ
فی تمییز الصحابة / کتاب النساء ۸/۲۳۳ دارالکتب العلمیہ بیروت)

(۴) اُم المؤمنین سیدنا حضرت اُم سلمہ بنت ابی اُمیہ رضی اللہ عنہا

آپ قبیلہ قریش کی انتہائی معاملہ فہم اور معزز خواتین میں شامل تھیں، اسلام کے ابتدائی دور میں دولتِ اسلام سے مشرف ہوئیں، اور جب شہ اور مدینہ منورہ دونوں ہجرتوں کی سعادت حاصل ہوئی، پیغمبر علیہ السلام کے حرم میں آنے سے پہلے آپ حضرت ابو سلمہ ابن عبد الاسد المخزومی رضی اللہ عنہ کے نکاح میں تھیں، جو ان کے حق میں بہترین شوہر تھے، ان سے چار اولادیں بھی تھیں۔

خود فرماتی ہیں کہ جب ابو سلمہ کا انتقال ہو گیا تو مجھے یہ بات یاد آئی کہ پیغمبر علیہ السلام نے فرمایا ہے کہ جو شخص کسی مصیبت کے وقت ”اناللہ“ اور ”اللَّهُمَّ أَجُرْنِي فِي مُصِيبَتِي هَذِهِ وَاخْلُفْ لِي خَيْرًا مِنْهَا“ (یعنی اے اللہ! مجھے اس مصیبت پر اجر و ثواب عطا فرمائیے، اور مجھے اس کے نعم البدل سے نوازیئے) پڑھے تو اللہ تعالیٰ اس کا نعم البدل عطا فرماتے ہیں، تو میں سوچنے لگی کہ ابو سلمہ سے بہتر میرا شوہر کون ہوگا؟ لیکن پھر میں نے ”اناللہ“ اور وہ دعا پڑھ ہی لی، تو وعدت کے بعد پیغمبر علیہ السلام نے میرے پاس پیغام نکاح بھیجا اور اللہ تعالیٰ نے مجھے ابو سلمہ سے بہتر شوہر عطا فرمایا۔

حضرت اُم سلمہ رضی اللہ عنہا کو اللہ تعالیٰ نے بے مثال فراست، عاقبت اندیشی اور بصیرت سے مالا مال فرمایا تھا، پیغمبر علیہ الصلوٰۃ والسلام کی وفات کے بعد جو حالات پیش آئے، ان میں آپ نے اپنے کو ہر طرح کے فتنوں سے بچا کر کھا اور دوسروں کو بھی بہترین مشورے دیتی رہیں۔ ۵۹، ۶۱ یا ۲۲ ربجیری میں (علی اختلاف الاقوال) مدینہ منورہ میں وفات ہوئی اور جنت البقع میں تدفین عمل میں آئی۔ (المستدرک للحاکم / کتاب معنویۃ الصحابة ۷/۲۵۶-۶۷۵۷ دار

الكتب العلمیہ بیروت، صحیح مسلم / کتاب الجائز ارجمند ۳۰۰)

(۵) اُم المؤمنین سیدنا حضرت حفصہ بنت عمر رضی اللہ عنہا

آپ امیر المؤمنین سیدنا حضرت عمر بن الخطاب رضی اللہ تعالیٰ عنہ کی صاحب زادی

تحیں، آپ کا پہلا نکاح ”خیس بن حداہ سہمی“ رضی اللہ عنہ سے ہوا تھا، ان کی وفات کے بعد شعبان ۳ رہجری میں نبی اکرم صلی اللہ تعالیٰ علیہ وسلم کی زوجیت کا شرف حاصل ہوا۔

ازوایج مطہرات میں آپ کو ایک خاص مقام حاصل تھا، آپ بڑی عبادت گزار اور شب بیدار خاتون تھیں۔

۲۵ رہجری میں ۶۲ رسال کی عمر میں آپ کی وفات ہوئی، مدینہ منورہ میں مدفون ہیں۔
رضی اللہ تعالیٰ عنہا وارضاہا۔ (الا صابہ فی تہییر الصحابة ۲۴۷۰-۲۴۶۹، دار المعرفہ بیروت، المستدرک للكاظم
اسد الغابہ ۲۵۷، صحیح السیر ۵۷۳-۵۷۲)

(۶) اُم المؤمنین سیدتنا حضرت زینب بنت خزیمہ رضی اللہ عنہا
پیغمبر علیہ الصلوٰۃ والسلام کی زوجیت میں آنے سے پہلے آپ حضرت عبد اللہ بن جحش رضی اللہ عنہ کے نکاح میں تھیں، جو غزوہ احد میں شہید ہو گئے تھے، پھر آنحضرت صلی اللہ علیہ وسلم نے آپ سے نکاح فرمایا۔

آپ کا لقب ”اُم المسائین“ تھا؛ کیوں کہ آپ فقراء اور مساکین پر بہت مہربان تھیں، آپ اُم المؤمنین حضرت میمونہ بنت الحارث رضی اللہ تعالیٰ عنہا کی ماں شریک بہن تھیں۔

آپ نبی اکرم علیہ السلام سے نکاح کے بعد چند ہی مہینے باحیات رہیں، اور ربع الثانی ۴ رہجری میں وفات پا گئیں، وفات کے وقت آپ کی عمر کل ۳۰ رسال تھی، رضی اللہ عنہا وارضاہا۔
(الا صابہ فی تہییر الصحابة / کتاب النساء ۸۷۵، دارالكتب العلمیہ بیروت، المستدرک للكاظم ۳۶۲)

(۷) اُم المؤمنین سیدتنا حضرت زینب بنت جحش رضی اللہ عنہا
آپ رضی اللہ عنہا نبی اکرم صلی اللہ تعالیٰ علیہ وسلم کی پھوپھی زاد بہن تھیں، اور بڑی خوب رو، اور با سلیقہ خاتون تھیں، آپ کاشمہ قدیم الاسلام صحابیات میں ہوتا ہے۔
آپ کا نکاح اولاً پیغمبر علیہ السلام نے اپنے متنبی حضرت زید ابن حارثہ رضی اللہ عنہ سے

کرایا تھا، لیکن ان دونوں میں نبھاؤنے ہونے کی وجہ سے تفرقی کی نوبت آگئی، تو پیغمبر علیہ السلام نے اللہ تعالیٰ کے حکم سے از خود اپنے لئے نکاح کا پیغام بھیجا، اس نکاح کے ذریعہ لے پا لک بیٹے کو حقیقی بیٹے کے درجہ میں رکھنے کی جاہلانہ رسم ہمیشہ کے لئے ختم ہو گئی۔ جس کا ذکر قرآن کریم میں سورہ احزاب (آیت: ۳۷) میں کیا گیا ہے۔

یہ نکاح کا واقعہ ۳ رجبی میں پیش آیا، اور اس موقع پر آپ علیہ الصلوٰۃ والسلام نے ولیمہ کی شاندار دعوت فرمائی، اور پردوے کی آیات بھی اسی مناسبت سے نازل ہوئیں۔

حضرت زینب رضی اللہ عنہا بہت ہی صاف دل اور سچی خاتون تھیں، غریبوں اور محتاجوں کی خبر گیری میں ممتاز تھیں، حتیٰ کہ ان کا لقب ہی ”مأوى المساكين“ پڑ گیا تھا۔

پیغمبر علیہ الصلوٰۃ والسلام نے فرمایا تھا کہ میری آزاد ازدواج میں وہ زوج مجھ سے سب سے پہلے آکر ملے گی جن کے ہاتھ سب سے لمبے ہوں گے۔ یہ حدیث سن کر آزاد ازدواج مطہرات اپنے ہاتھ ناپا کرتی تھیں، اور ارشادِ نبوی کو اپنے ظاہر پر محمول کرتی تھیں؛ لیکن جب سیدنا حضرت زینب رضی اللہ عنہا کی حضور اکرم صلی اللہ علیہ وسلم کے بعد آزاد ازدواج مطہرات میں سب سے پہلے وفات ہوئی تو پتہ چلا کہ آپ صلی اللہ علیہ وسلم کے ارشادِ عالیٰ کا کیا مطلب تھا، یعنی اس میں یہ اشارہ کیا گیا تھا کہ حضرت زینب رضی اللہ عنہا آزاد ازدواج مطہرات میں سب سے زیادہ داد دہش اور صدقہ خیرات کرنے والی ہیں۔

۲۰ رجبی میں دورِ فاروقی میں ۵۳ سال کی عمر میں آپ کی وفات ہوئی، اور مدینہ منورہ میں مدفن ہوئیں۔ رضی اللہ تعالیٰ عنہا وارضا ہا۔ (المدرک للحاکم ۲۲۷-۲۶۳، الاصابہ فی تمییز الصحابة)

(۱۵۳/۸-۱۵۵، اسد الغاب ۱۲۵/۲-۱۲۷، صحیح السیر ۵۸۲-۵۸۳)

(۸) اُمُّ الْمُؤْمِنِينَ سیدنا حضرت جویریہ بنت الحارث رضی اللہ عنہا
آپ کا تعلق قبیلہ بنو خزاعم سے تھا، اصل نام ”بُرَّة“ تھا، جسے پیغمبر علیہ الصلوٰۃ والسلام نے تبدیل کر کے ”جویریہ“ نام رکھا۔

اولاً آپ رضی اللہ عنہا کا نکاح ”مسافع بن صفوان“ سے ہوا، جو اپنے قبیلہ کا بڑا اسردار تھا، اور ”غزوہ مریم“ میں مارا گیا تھا، اسی غزوہ میں جب قیدیوں کو تقسیم کیا گیا، تو حضرت جویریہ رضی اللہ تعالیٰ عنہا حضرت ثابت بن قیس النصاری رضی اللہ عنہ کے حصہ میں آئیں؛ لیکن چوں کہ آپ معزز خاندان سے تھیں، اس لئے غلامی کی زندگی پسند نہیں کی، اور حضرت ثابت بن قیس رضی اللہ عنہ سے اپنی آزادی کے لئے عقد کتابت کر لیا۔ نبی اکرم صلی اللہ علیہ وسلم نے لمی اور قومی مصلحت کے پیش نظر آپ کا بدل کتابت خود ادا کر کے حضرت جویریہ رضی اللہ عنہا کو اپنی زوجیت میں داخل فرمایا، اور بدل کتابت ہی کو مہر قرار دیا، یہ ۵ ربیعہ ۶ھ کا واقعہ ہے۔

جب صحابہ کرام رضی اللہ عنہم کو پیغمبر علیہ الصلوٰۃ والسلام کے حضرت جویریہ رضی اللہ عنہا سے نکاح کرنے کی خبر ملی، تو صحابہ نے بنو المصطلق کے سب جنگی قیدیوں کو یہ سوچ کر آزاد کر دیا کہ یہ سب حضرت جویریہ کی وجہ سے حضور اکرم صلی اللہ علیہ وسلم کے رشتہ دار بن گئے ہیں۔ حضرت عائشہ صدیقہ رضی اللہ عنہا فرمایا کرتی تھیں کہ: ”کوئی عورت حضرت جویریہ رضی اللہ عنہا سے زیادہ اپنی قوم کے لئے با برکت ثابت نہیں ہوئی“۔

حضرت جویریہ رضی اللہ عنہا خود فرماتی ہیں کہ میں نے غزوہ بنی المصطلق سے چند رو زبل یہ خواب دیکھا تھا کہ یثرب (مدینہ) سے چاند اٹھ کر آیا اور میری گود میں ٹھہر گیا، جس کی بظاہر تعبیر یہی تھی کہ آپ کو پیغمبر علیہ الصلوٰۃ والسلام کی زوجیت نصیب ہوگی۔

اور ایک روایت یہ ہے کہ جب حضرت جویریہ رضی اللہ عنہا نبی اکرم صلی اللہ علیہ وسلم کی زوجیت میں آگئیں تو آپ کے والد نے پیغمبر علیہ الصلوٰۃ والسلام کی خدمت میں آکر عرض کیا کہ جویریہ ایسی لڑکی ہیں جسے قیدی نہیں بنایا جاسکتا؛ لہذا آپ اُسے آزاد کر دیں، تو پیغمبر علیہ السلام نے ارشاد فرمایا کہ: ”کیا یہ بہتر نہ ہوگا کہ آپ اسے اختیار دے دیں کہ وہ چاہے جہاں رہے؟“ اس پر والد راضی ہو گئے، اور یہ بات جا کر حضرت جویریہ رضی اللہ عنہا سے نقل کی؛ لیکن حضرت جویریہ نے باپ کے پاس واپس جانے کو اختیار نہیں کیا؛ بلکہ فرمایا کہ: ”اَخْتَرُ اللّٰهَ وَرَسُولَهُ“۔ (یعنی میں اللہ اور اُس کے رسول کو اختیار کرتی ہوں)

آپ کی وفات (علی اختلاف القوال) ربع الاول ۵۰ھجری یا ۵۶ھجری میں سیدنا حضرت امیر معاویہ رضی اللہ تعالیٰ عنہ کے دورِ خلافت میں ہوئی، اور مدینہ منورہ میں مدفون ہوئیں۔ رضی اللہ تعالیٰ عنہا وارضاہا۔ (الاصابۃ فی تعمیر الصحابة ۲۲۶۰-۲۲۶۱، دار المعرفۃ بیروت، اسد الغابہ ۵۷-۵۶، صحیح السیر ۵۹۹، المستدرک للحاکم ۲۹۴، رقم: ۸۱، دار الکتب العلمیہ بیروت)

(۹) اُم المؤمنین سیدتنا حضرت اُم حبیبہ (رملا) بنت ابی سفیان رضی اللہ تعالیٰ عنہا

آپ بھی قدیم الاسلام صحابیات میں سے ہیں، بھرت مدنیہ منورہ سے کافی پہلے آپ دولتِ اسلام سے مشرف ہو چکی تھیں، اور اپنے شوہر عبید اللہ بن جحش کے ساتھ بھرت بھی فرمائی تھی، جب شہ میں عبید اللہ بن جحش کا بحال استاد ادائیت ہو گیا تھا، یخرب ملنے پر پیغمبر علیہ السلام نے مدنیہ منورہ سے شاہ جب شہ اصحاب نجاشی کے پاس بذریعہ عمرو بن امیہ ضمری یا اطلاع پہنچی کہ اگر اُم حبیبہ منظور کریں تو ان کا نکاح پیغمبر علیہ السلام سے کر دیا جائے، چنانچہ نجاشی نے حضرت اُم حبیبہ رضی اللہ عنہا کا نکاح اُن کی رضامندی سے حضرت نبی اکرم علیہ السلام کے ساتھ کر دیا، اور اپنی طرف سے بطور مہر ۳۰۰ روپیہ کی خطیر رقم عطا کی، یہ رہبھری کا واقعہ ہے، پھر آپ مدنیہ منورہ تشریف لے آئیں۔

کیوں کہ آپ اس وقت کے مکہ کے سب سے بڑے سردار ”ابوسفیان صخر بن حرب“ کی صاحبزادی تھیں، اور وہ اس وقت دولتِ اسلام سے مشرف نہیں ہوئے تھے، اس لئے سیاسی طور پر اس رشتہ دامادی کا نتیجہ نکلا کہ حضرت ابوسفیان کی اسلام کے خلاف پر جوش مخالفت میں کافی کمی آگئی، اور وہ بھی بالآخر فتح مکہ کے موقع پر اسلام کے آغوش میں آگئے۔

حضرت اُم حبیبہ رضی اللہ تعالیٰ عنہا کی وفات ۲۲ھجری میں امیر المؤمنین حضرت معاویہ رضی اللہ عنہ کے دورِ خلافت میں ہوئی، اور آپ جنتِ البقیع میں مدفون ہوئیں۔ رضی اللہ تعالیٰ عنہا وارضاہا۔ (اسد الغابہ فی معرفۃ الصحابة ۲۱۵، دار الفکر بیروت، الاصابۃ فی تعمیر الصحابة ۲۵۰۸-۲۵۰۹-۲۵۱۰، دار المعرفۃ بیروت، اسد الغابہ ۲۱۵-۲۱۶)

(۱۰) اُم المؤمنین سیدنا حضرت صفیہ بنت حبی بن اخطب رضی اللہ تعالیٰ عنہا

آپ یہودی قبیلہ بنو نصیر کے مشہور سردار ”حبی بن اخطب“ کی بیٹی تھیں، آپ کا پہلا نکاح ”سلام بن مشکلم“ سے ہوا، اس کے بعد کنانہ بن ابی حقيقة کے نکاح میں آئیں، جو غزوهہ خیبر میں مقتول ہوا، اور حضرت صفیہ رضی اللہ تعالیٰ عنہا جنگی قیدیوں میں شامل ہو کر حضرت دحیہ کلبی رضی اللہ عنہ کے حصہ میں آئیں، جس پر کچھ لوگوں میں یہ تبصرہ ہوا کہ حضرت صفیہ رضی اللہ عنہا چوں کہ سردار کی بیٹی ہیں، اس لئے ان کا پیغمبر علیہ الصلوٰۃ والسلام کے پاس رہنا ہی بہتر ہے، پیغمبر علیہ السلام کو بھی اسی میں مصلحت معلوم ہوئی، اس لئے آپ نے حضرت دحیہ کلبی رضی اللہ عنہ کو بدلتے میں کئی باندیاں دے کر حضرت صفیہ رضی اللہ عنہا کو خود اپنے لئے اختیار فرمایا، اور پھر انہیں آزاد کر کے ان سے باقاعدہ نکاح فرمالیا، اور مدینہ منورہ واپسی کے دوران راستہ میں مقام ”سرالصہباء“، رخصتی فرمائی، اور صبح کو مختلف صحابہ کے تو شوں کو ایک دسترخوان پر جمع کر کے ولیمہ کا اہتمام فرمایا۔

حضرت صفیہ رضی اللہ عنہا نے بھی خواب میں ایک سورج کو اپنی گود میں آتا ہوا دیکھا تھا، جب یہ خواب آپ نے اپنے شوہر کو بتایا تو وہ سخت ناراض ہوا، اور کہنے لگا کہ کیا تم عرب کے باشا شاہ یعنی حضرت محمد صلی اللہ علیہ وسلم کے نکاح میں جانا چاہتی ہو؟ تاہم اللہ تعالیٰ نے بعد میں اس خواب کو سچا کر دکھایا۔

آپ چوں کہ نہایت خوب رو، بردبار اور علم و فضل والی خاتون تھیں، اس لئے بعض ازواج مطہرات رضی اللہ عنہن سے سوکن ہونے کے اعتبار سے آپ کی چشمک رہتی تھی، جب کہ نبی اکرم صلی اللہ علیہ وسلم حضرت صفیہ رضی اللہ عنہا کی طرف سے اکثر دفاع فرمایا کرتے تھے۔ ایک مرتبہ حضرت عائشہ صدیقہ رضی اللہ عنہا اور حضرت خصہ رضی اللہ عنہا نے حضرت صفیہ سے یہ کہہ دیا کہ ہمارا تعلق تو حضور ہی کے خاندان اور قبیلہ سے ہے، جب کہ تمہاری نسل

الگ ہے، جب یہ بات حضرت صفیہ رضی اللہ عنہا نے پیغمبر علیہ السلام کو بتائی تو آپ نے فرمایا کہ ”تمہیں جواب میں یہ کہنا چاہئے تھا کہ تم دونوں مجھ سے بہتر کیسے ہو سکتی ہو؟ جب کہ میرے والد حضرت ہارون علیہ السلام اور میرے چچا حضرت موسیٰ علیہ السلام اور میرے شوہ حضرت محمد مصطفیٰ صلی اللہ علیہ وسلم ہیں (گویا کہ میری رشتہ داری تین پیغمبروں سے ہے)۔“

اور روایات میں یہ بھی ہے کہ مرض الوفات میں جب کہ سب آزاد از واج مطہرات پیغمبر علیہ السلام کے پاس موجود تھیں، حضرت صفیہ رضی اللہ عنہا نے نبی اکرم صلی اللہ علیہ وسلم سے فرمایا کہ: ”اے اللہ کے رسول! قسم بخدا میری خواہش تو یہ ہے کہ جو تکلیف آپ کو ہے، وہ مجھے ہوتی“، یعنی آپ بعافیت رہتے۔ حضرت صفیہ رضی اللہ عنہا کا یہ فدائیانہ جملہ سن کر بعض آزاد از واج مطہرات نے بطور طنز و تعریض آنکھوں سے اشارے کرنے شروع کر دئے، تو پیغمبر علیہ السلام نے ان آزاد از واج مطہرات سے فرمایا کہ ”کلی کرو“، آزاد از واج مطہرات نے پوچھا کہ ”کس بات کی وجہ سے کلی کریں؟“ تو آپ صلی اللہ علیہ وسلم نے فرمایا کہ: ”تم نے جو صفیہ کے بارے میں طنز و تعریض کیا ہے اس کی بنا پر، اور اللہ کی قسم صفیہ اپنی بات میں سمجھی ہیں“۔

حضرت صفیہ رضی اللہ تعالیٰ عنہا پیغمبر علیہ الصلوٰۃ والسلام کی وفات کے بعد ۳۲ رسال باحیات رہیں، اور ۵۲ رجبری میں حضرت معاویہ رضی اللہ تعالیٰ عنہ کے دورِ خلافت میں وفات پائی، اور جنت البقیع میں مدفون ہوئیں۔ رضی اللہ تعالیٰ عنہا وارضا ہا۔ (الاصابہ فی تمییز الصحابة / ۲۷۵۵-۲۷۵۶ دار المعرفہ بیروت)

(۱۱) اُم المؤمنین سیدنا حضرت میمونہ بنت الحارث رضی اللہ عنہا

حضرت میمونہ رضی اللہ تعالیٰ عنہا بھی خاندان قریش کی معروف خواتین میں سے ہیں، آپ سیدنا حضرت عبد اللہ بن عباس اور سیدنا حضرت خالد بن الولید رضی اللہ عنہما کی خالہ تھیں، پیغمبر علیہ السلام کے نکاح میں آنے سے پہلے بالترتیب مسعود بن عمر ثقیفی اور ابوہم بن عبد العزیز کے نکاح میں رہ چکی تھیں۔

رہبھری میں عمرۃ القضاۓ کے موقع پر مقام سرف میں حضرت عباسؓ کی وکالت سے پیغمبر علیہ السلام نے بحالت احرام آپ سے عقد نکاح فرمایا، اور یہ نکاح ایک خاص حکمت پر منی تھا کہ آپ مکہ معظمہ جا کر حضرت میمونہ رضی اللہ عنہا سے رخصتی فرمائیں گے، اور پھر وہ یہ میں سردار ان مکہ کو شرکت کی دعوت دی جائے گی؛ لیکن اس وقت مکہ کے لوگوں نے آپ صلی اللہ علیہ وسلم کی اس پیش کش کو قبول نہیں کیا، چنان چہ مکہ معظمہ کے بجائے واپسی میں ”مقام سرف“ ہی پر آپ کی رخصتی ہوئی۔

اور عجیب اتفاق یہ ہے کہ ۶۱ رہبھری میں اُسی مقام پر آپ کی وفات بھی ہوئی، بوقت وفات آپ کی عمر مبارک ۸۰ یا ۸۱ رسال تھی، آپ بڑی منقیہ اور صدر جمی کرنے والی خاتون تھیں۔ رضی اللہ تعالیٰ عنہا وارضا ہا۔ (المستدرک للحاکم ۳۲۲، دارالكتب العلمیہ بیروت، اسد الغافر ۲۲۲-۲۲۳)

درج بالا گیارہ آزاد ازواج مطہرات کے بعد اب ذیل میں بعض اُن خواتین کا ذکر کیا جاتا ہے، جن سے پیغمبر علیہ السلام کے نکاح یا پیغام نکاح دینے کا تذکرہ کتب سیر و احادیث میں ہے:

(۱۲) حضرت اسماء بنت النعمان بن شراحیل الکندیہ الجونیہ رضی اللہ تعالیٰ عنہا

آپ کا تعلق اہل یمن سے تھا، ان کے والد ”نعمان بن ابی الجون“، قبیلہ کنده کے وفر کے ساتھ مسلمان ہو کر پیغمبر علیہ السلام کی خدمت میں حاضر ہوئے تھے، اسی وقت انہوں نے اپنی بیٹی کا رشتہ پیغمبر علیہ الصلوٰۃ والسلام کی خدمت میں پیش کیا، آپ صلی اللہ علیہ وسلم نے ۵۰۰ ردرہم پر نکاح کی منظوری دی، اور حضرت ابو سید ساعدی رضی اللہ عنہ کو اسماء بنت النعمان کو ان کے وطن سے مدینہ لانے کی ذمہ داری دی، یہ بہت حسین و جمیل عورت تھیں؛ لیکن اُن میں شاید زیادہ سمجھ داری نہ تھی، اسی لئے جب نبی اکرم صلی اللہ علیہ وسلم اُن کی طرف تھائی میں متوجہ ہوئے، تو انہوں نے آپ سے اللہ کی پناہ مانگی۔

اور بعض روایات میں ہے کہ کچھنا سمجھی کی باتیں کیس، جس کی وجہ سے پیغمبر علیہ السلام نے اُن کو طلاق دے دی اور کچھ سامان دے کر ان کے وطن واپس بھجوادیا۔

اور بخاری شریف کی ایک روایت سے معلوم ہوتا ہے کہ اس عورت کا نام ”امیہ بنت شراحیل“ تھا۔ (صحیح البخاری، کتاب الطلاق/ باب من طلق وبل یواچ الرجل امرأة بالطلاق ۲۰۷، صحیح البخاری، کتاب الاشرب/ باب الشرب من قدح النبي صلی اللہ علیہ وسلم واعنیہ ۲/ ۸۲۷، رقم: ۵۶۳۷ دار الفکر بیروت، صحیح مسلم رقم: ۲۰۷، تکمیلۃ فتح الالمم / کتاب الاشرب/ تحقیق قصہ المرأة الجوینیہ ۲/ ۶۵۰، مکتبۃ دارالعلوم کراچی)

(۱۳) حضرت فاطمہ بنت ضحاک الکلبیہ رضی اللہ عنہا

آپ کا تعلق قبیلہ بنو کلاب سے تھا، مختلف روایات سے معلوم ہوتا ہے کہ اس بھری میں پیغمبر علیہ الصلوٰۃ والسلام نے آپ سے نکاح فرمایا؛ لیکن پھر خستی سے قبل یا خلوت کے بعد (علی اختلاف الروایات) بعض وجوہات کی وجہ سے طلاق دے دی۔ اور بعض روایتوں میں اس کلبیہ عورت کا نام عالیہ بنت ظییان بن عوف بن عمرو بھی ذکر کیا گیا ہے۔ واللہ اعلم۔ (الاصابہ فتمییز الصحابة ۲/ ۲۴۰ دار المعرفۃ بیروت، اسد الغابہ فی معرفۃ الصحابة ۲/ ۱۸۸ دار الفکر بیروت)

(۱۴) حضرت فاطمہ بنت شریح رضی اللہ عنہا

صاحب ”الاصابہ“ حافظ بن حجر نے اس نام کی خاتون کو بھی آزاد اج مطہرات میں شمار کرایا ہے؛ لیکن مزید تفصیل نہیں لکھی۔ (الاصابہ فی تلمیز الصحابة ۲/ ۲۴۰ دار المعرفۃ بیروت)

(۱۵) حضرت ہند بنت یزید الکلبیہ رضی اللہ عنہا

یہ ”ابنة البرصاء“ کے نام سے بھی مشہور ہیں، بعض مؤرخین نے ان کو بھی سرور عالم پیغمبر علیہ الصلوٰۃ والسلام کی آزاد اج میں شمار کیا ہے؛ لیکن مزید تفصیلات نہیں مل سکیں۔ (الاصابہ فی تلمیز الصحابة ۲/ ۲۵۹ دار المعرفۃ بیروت)

(۱۶) حضرت قتیلہ بنت قبیس الکندیریہ رضی اللہ عنہا

یہ اشعت بن قبیس کی بہن ہیں، بعض روایات سے ارجمندی میں پیغمبر علیہ الصلوٰۃ والسلام سے اُن کے نکاح کا پتہ چلتا ہے؛ تاہم اُس کے بعد پیغمبر علیہ الصلوٰۃ والسلام کی جلد ہی وفات ہو گئی اور خصتی اور زیارت کا موقع نہیں ملا، اور ان کے بارے میں کئی طرح کی روایات مروی ہیں، جن کی تصدیق یا تنکید نہیں کی جاسکتی، واللہ دواعلٰم۔ (اسد الغابہ فی معرفۃ الصحابة ۲۳۰، دار الفکر یروت)

(۱۷) حضرت سنا بنت اسماء بن حلت السلمیہ رضی اللہ عنہا

آپ کا نکاح بھی پیغمبر علیہ الصلوٰۃ والسلام سے ثابت ہے، لیکن اتفاق یہ کہ خصتی سے پہلے ہی آپ کی وفات ہو گئی، اور بعض موئیین نے ذکر کیا ہے کہ جب آپ کو پیغمبر علیہ السلام سے نکاح کی خبر دی گئی تو آپ فرط مسرت میں جاں بحق ہو گئیں۔ اللہ اکبر۔ (الاصابہ ۲۵۳۳، دار المعرفۃ یروت لبنان، المستدرک للحاکم ۳۷۴)

(۱۸) حضرت اُم شریک الانصاریہ رضی اللہ عنہا

پیغمبر علیہ الصلوٰۃ والسلام کی خواہش تھی کہ اپنے نہیاں خاندان بنو بخار الانصار سے تعلق رکھنے والی کسی عورت سے نکاح فرمائیں، اس غرض سے آپ نے حضرت اُم شریک الانصاریہ سے نکاح کیا، جو قبیلہ انصار میں جود و سخا اور ہمدردی میں مشہور تھیں؛ لیکن پھر یہ سوچ کر کہ انصاری عورت میں غیرت اور حجاب زیادہ ہوتا ہے، خصتی کا ارادہ نہیں فرمایا۔ (المستدرک للحاکم ۳۷۳، الاصابہ فی تہمیز الصحابة ۲۷۱، دار المعرفۃ یروت)

رضی اللہ تعالیٰ عنہن و اعلیٰ اللہ درجاتهن فی الجنة

آمین برحمتك يا أرحم الراحمين

